

અનુભૂતિ



वन्दे मातरम्



वन्दे मातरम्

सुजलां सुफलां मलयजशीतलाम्
शस्यशामलां मातरम् ।

शुभ्रज्योत्स्नापुलकितयामिनीं
फुल्लकुसुमितद्रुमदलशोभिनीं
सुहासिनीं सुमधुर भाषिणीं

सुखदां वरदां मातरम् ।। १ ।। वन्दे मातरम् ।
कोटि-कोटि-कण्ठ-कल-कल-निनाद-कराले,
कोटि-कोटि-भुजैर्धृत-खरकरवाले,
अबला केन मा एत बले ।

बहुबलधारिणीं नमामि तारिणीं
रिपुदलवारिणीं मातरम् ।। २ ।। वन्दे मातरम् ।

तुमि विद्या, तुमि धर्म
तुमि हृदि, तुमि मर्म
त्वं हि प्राणाः शरीरे
बाहुते तुमि मा शक्ति,
हृदये तुमि मा भक्ति,
तोमारई प्रतिमा गडि मन्दिरे-मन्दिरे
मातरम् ।। ३ ।। वन्दे मातरम् ।

त्वं हि दुर्गा दशप्रहरणधारिणी
कमला कमलदलविहारिणी
वाणी विद्यादायिनी, नमामि त्वाम्
नमामि कमलां अमलां अतुलां सुजलां सुफलां मातरम् ।। ४ ।।
वन्दे मातरम् ।

श्यामलां सरलां सुस्मितां भूषितां
धरणीं भरणीं मातरम् ।। ५ ।। वन्दे मातरम् ।

बंकिमचंद्र चट्टोपाध्याय
(चटर्जी)

युवाओं के प्रेरणा स्रोत: भगत सिंह

भगतसिंह केवल एक नाम नहीं, बल्कि भारत की क्रांतिकारी चेतना, युवा शक्ति और अदम्य राष्ट्रभक्ति के अमर प्रतीक हैं। जब देश अंग्रेजी गुलामी की बेड़ियों में जकड़ा हुआ था, तब भगत सिंह ने अपने विचारों, साहस और बलिदान से पूरे राष्ट्र में स्वतंत्रता की ज्वाला प्रज्वलित कर दी। उनके भीतर मातृभूमि के प्रति ऐसा प्रेम था कि उन्होंने हंसते-हंसते अपने प्राण राष्ट्रको समर्पित कर दिए। उनका जीवन बताता है कि सच्चा देशभक्त वही होता है, जो अपने व्यक्तिगत सुख से ऊपर उठकर राष्ट्रहित को सर्वोपरि मानता है।

जलियांवालाबाग हत्याकांड ने उनके मन को भीतर तक झकझोर दिया। कहा जाता है कि उस घटना के बाद वे वहां की मिट्टी अपने साथ लेकर आए थे। उसी दिन उन्होंने तय कर लिया था कि वे भारतमाता को स्वतंत्र कराकर ही दम लेंगे। भगतसिंह केवल क्रांतिकारी ही नहीं, बल्कि एक गहन चिंतक और लेखक भी थे। उन्होंने लिखा था —

“व्यक्तियों को कुचलकर भी उनके विचारों को नहीं मारा जा सकता।”

यह पंक्ति उन के अदम्य साहस और विचारों की अमरता को दर्शाती है।

लालालाजपत राय पर हुए लाठीचार्ज और उनकी मृत्यु ने भगत सिंह को भीतर तक झकझोर दिया। इसके विरोध में उन्होंने अपने साथियों के साथ अंग्रेज अधिकारी सांडर्स का वध किया। बाद में उन्होंने बटुकेश्वरदत्त के साथ केंद्रीय विधानसभा में बम फेंका। उनका उद्देश्य हिंसा फैलाना नहीं था, बल्कि अंग्रेज सरकार तक भारतीयों की आवाज पहुंचाना था।

जेल में रहते हुए भगतसिंह ने भारतीय कैदियों के साथ हो रहे भेदभाव के विरुद्ध लंबीभूख हड़ताल की। वे चाहते थे कि भारतीय कैदियों को भी सम्मान और समान अधिकार मिलें। यह उनके भीतर छिपे सामाजिक न्याय और मानवता के भाव को दर्शाता है। फांसी से पूर्व जेल में सफाई कर्मचारी तेलूराम द्वारा उन्हें भोजन कराया गया था। यह घटना केवल मानवीय संवेदना ही नहीं, बल्कि सामाजिक समरसता का भी प्रतीक मानी जाती है। भगतसिंह ने बिना किसी भेदभाव के उन्हें सम्मान दिया, जो उनके व्यापक दृष्टिकोण को दर्शाता है।

भगतसिंह ने युवाओं को संदेश दिया था कि —

“क्रांति की तलवार विचारों की धार पर तेज होती है।”

उनके लिए देशप्रेम केवल शब्द नहीं, बल्कि जीवन का उद्देश्य था। 23 मार्च 1931 को राजगुरु और सुखदेव के साथ वे हंसते-हंसते फांसी पर चढ़ गए। उनका बलिदान आज भी हर भारतीय के हृदय में राष्ट्रभक्ति की ज्योति प्रज्वलित करता है।

संघ की विचारधारा भी राष्ट्र को सर्वोपरि मानते हुए त्याग, अनुशासन, सामाजिक समरसता और मातृभूमि के प्रति पूर्ण समर्पण का संदेश देती है।

भगतसिंह का जीवन इन्हीं मूल्यों का जीवंत उदाहरण है। आज भी उनका जीवन हर युवा को यह प्रेरणा देता है कि राष्ट्रहित ही सर्वोपरि है। शहीद भगत सिंह का बलिदान हमें याद दिलाता है कि —

“तेरा वैभव अमर रहे माँ, हम दिन चार रहें ना रहें “

डॉ सुरेंद्रपाल
(प्रांत प्रचारक, हरियाणा)

क्रम संख्या	विषय का नाम	लेखक / लेखिका का नाम	पृष्ठ संख्या
1	कृत्रिम बुद्धिमत्ता और युवा कल्याण	डॉ. भूपेंद्र यादव	1-2
2	मातृभूमि वंदन का महान गीत – वंदे मातरम्	डॉ. बलजीत	3
3	भारतबोध: राष्ट्रचेतना का स्पंदन	अक्षत कुमार	4-5
4	कृत्रिम बुद्धिमत्ता और युवाओं का मानसिक स्वास्थ्य	डॉ. पवित्रा कुमारी	6-9
5	भारतीय ज्ञान परम्परा	डॉ. पारुल गोयल	10-13
6	आजादी का अमृत महोत्सव	डॉ. विकास इंदौरिया	14
7	महिला सशक्तिकरण	डॉ. वरदा कौशिक	15
8	वंदे मातरम् : स्वर से स्वाधीनता तक	रीतू सिंह	16
9	संघ यात्रा: व्यक्ति से समष्टि तक	डॉ गौरव सैनी	17
10	युवा पीढ़ी और कुटुंब प्रबोधन : राष्ट्र निर्माण का आधार	डॉ. वर्षा सैनी	18

कृत्रिम बुद्धिमत्ता और युवा कल्याण: शैक्षिक, नैतिक और मनोवैज्ञानिक आयामों की एक व्यवस्थित समीक्षा

डॉ. भूपेंद्र यादव

जेसी बोस विश्वविद्यालय, विज्ञान एवं प्रौद्योगिकी, वाईएमसीए, फरीदाबाद, हरियाणा


कृत्रिम बुद्धिमत्ता (Artificial Intelligence – AI) प्रौद्योगिकियों के तेजी से प्रसार और व्यापक एकीकरण ने वैश्विक युवा आबादी के विकासात्मक और शैक्षिक परिदृश्य को मौलिक रूप से बदल दिया है, जिसके बहु आयामी प्रभावों की गहन और व्यापक समझ अत्यंत आवश्यक हो गई है। यद्यपि मौजूदा साहित्य AI की बढ़ती सर्वव्यापकता को स्वीकार करता है—जिसमें जनरेटिव मॉडल और व्यक्तिगत ट्यूशन सिस्टम से लेकर एल्गोरिदम-संचालित सोशल मीडिया शामिल हैं—किशोरों और युवा वयस्कों पर इसके मनोवैज्ञानिक, संज्ञानात्मक, नैतिक और सामाजिक-आर्थिक प्रभावों का एक व्यवस्थित एकीकरण अभी भी खंडित है।

यह व्यापक समीक्षा AI और युवा विकास के महत्वपूर्ण प्रतिच्छेदन से संबंधित वर्तमान अत्याधुनिक शोध का आलोचनात्मक विश्लेषण करती है। विभिन्न विषयों के उच्च-प्रभाव वाले साहित्य का मूल्यांकन करके, यह शोध युवाओं और AI के बीच होने वाली अंतःक्रियाओं से जुड़े परिवर्तनकारी लाभों और अभूतपूर्व जोखिमों दोनों को स्पष्ट रूप से रेखांकित करता है।

विशेष रूप से, यह समीक्षा चार प्राथमिक क्षेत्रों में शोध निष्कर्षों को व्यवस्थित रूप से वर्गीकृत और रमूल्यांकित करती है—

1. आधुनिक शैक्षिक प्रतिमानों में AI-संचालित व्यक्तिगत सीखने के वातावरण की प्रभावकारिता और शैक्षणिक निहितार्थ।
2. युवाओं के मानसिक स्वास्थ्य, भावनात्मक विनियमन और पहचान निर्माण पर जनरेटिव AI और एल्गोरिदम क्यूरेशन के निरंतर संपर्क के गहरे मनोसामाजिक परिणाम।
3. डेटा गोपनीयता, एल्गोरिदमिक पूर्वाग्रह और आलोचनात्मक डिजिटल साक्षरता की तत्काल आवश्यकता से जुड़े जटिल नैतिक आयाम।
4. भविष्य के कार्यबल के लिए विकसित कौशल आवश्यकताओं और व्यावसायिक तत्परता को निर्देशित करने वाले सामाजिक-आर्थिक बदलाव।

हमारा व्यापक संश्लेषण यह दर्शाता है कि जहाँ एक ओर AI प्रौद्योगिकियाँ शैक्षिक पहुँच, न्यूरो-संज्ञानात्मक जुड़ाव और रचनात्मक अभिव्यक्ति को महत्वपूर्ण रूप से बढ़ाती हैं, वहीं दूसरी ओर वे प्रणालीगत कमजोरियों को भी गहरा करती हैं। इनमें एल्गोरिदम पर निर्भरता की बढ़ती प्रवृत्ति, डिजिटल इको-चैम्बर्स का विस्तार और हाशिए पर रहने वाले युवाओं के बीच डिजिटल डिवाइड का होना शामिल है।



इसके अतिरिक्त, यह समीक्षा वर्तमान शोध में महत्वपूर्ण पद्धतिगत कमियों की पहचान करती है, विशेष रूप से “AI-native” पीढ़ियों के दीर्घकालिक तंत्रिका और व्यवहारिक विकास का आकलन करने वाले अनुदैर्ध्य अध्ययनों की भारी कमी।

इन स्थापित क्षेत्रों की मैपिंग करके और उभरते अंतरालों को उजागर करके, यह शोध-पत्र अकादमिक शोधकर्ताओं, शैक्षिक नीति-निर्माताओं और प्रौद्योगिकी डेवलपर्स के लिए एक कमजबूत, साक्ष्य-आधारित आधार प्रदान करता है। अंततः, यह भविष्य के अनुभवजन्य अनुसंधान के लिए एक रणनीतिक, कार्रवाई योग्य रोडमैप प्रस्तावित करता है, जो एक तेजी से स्वचालित होती वैश्विक प्रणाली में युवाओं की नवोन्मेषी क्षमता को अधिकतम करते हुए उनके कल्याण को सक्रिय रूप से सुरक्षित रखने हेतु नैतिक, मानव-केंद्रित AI इकोसिस्टम डिजाइन करने के लिए अंतर-विषयी सहयोग की आवश्यकता पर जोर देता है।

मातृभूमि वंदन का महान गीत – वंदे मातरम्

डॉ. बलजीत

सहायक आचार्य

राजनीति विज्ञान विभाग,

इंदिरा गांधी विश्वविद्यालय, मीरपुर (रेवाड़ी), हरियाणा

भारत की राष्ट्रीय चेतना, सांस्कृतिक अस्मिता और स्वतंत्रता संग्राम के गौरवशाली इतिहास में “वंदेमातरम्” का स्थान अत्यंत विशिष्ट और प्रेरणादायी है। “माँ, मैं तुम्हें प्रणाम करता हूँ” के भाव से ओत-प्रोत यह अमर राष्ट्रगीत केवल शब्दों का संकलन नहीं, बल्कि मातृभूमि के प्रति समर्पण, आत्म गौरव और राष्ट्रभक्ति का जीवंत प्रतीक है। महान साहित्यकार बंकिमचंद्र चट्टोपाध्याय द्वारा रचित यह गीत पहली बार वर्ष 1875 में प्रकाशित हुआ तथा बाद में उनके प्रसिद्ध उपन्यास आनंदमठ में शामिल किया गया। रवींद्रनाथ टैगोर ने इसे संगीतबद्ध कर जन-जन तक पहुँचाया, जिसके बाद यह स्वतंत्रता आंदोलन की आत्मा बन गया।

ब्रिटिश शासन के विरुद्ध संघर्ष के दौरान “वंदेमातरम्” केवल एक गीत नहीं रहा, बल्कि वह देशवासियों के लिए साहस, एकता और आत्मबल का उद्घोष बन गया। क्रांतिकारी, विद्यार्थी और स्वतंत्रता सेनानी इसे गाकर विदेशी सत्ता को चुनौती देते थे। अंग्रेज सरकार इसकी बढ़ती लोकप्रियता से भयभीत होकर कई स्थानों पर इसे गाने और बोलने तक पर प्रतिबंध लगाने लगी, किंतु भारतीयों के हृदय से इसकी गूँज को समाप्त नहीं कर सकी। यही कारण है कि यह गीत आज भी राष्ट्र प्रेम की सबसे सशक्त अभिव्यक्तियों में गिना जाता है।

संविधान सभा ने भी इसकी ऐतिहासिक भूमिका और भावनात्मक महत्व को स्वीकार करते हुए “जन-गण-मन” के समान सम्मान प्रदान किया। “वंदे मातरम्” के 150 वर्ष पूर्ण होने का यह अवसर केवल एक ऐतिहासिक स्मरण नहीं, बल्कि भारत की सांस्कृतिक विरासत, राष्ट्रीय एकता और देश भक्ति की भावना को पुनर्जीवित करने का प्रेरणादायी पर्व है। यह गीत आज भी प्रत्येक भारतीय को मातृ भूमि के प्रति अपने कर्तव्यों और समर्पण का स्मरण कराता है।

भारतबोध: राष्ट्र चेतना का स्पंदन

अक्षत कुमार

सहायक प्राध्यापक, राजकीय महाविद्यालय अटेली (हरियाणा)

यह एक सुखद संयोग है कि वर्तमान काल खंड में भारत को भारतीय दृष्टि कोण से समझने के प्रयास अनवरत जारी हैं। निश्चित ही इस विमर्श से भारत अपने गौरवमय इतिहास को संजोकर नवीन पथ का सृजन करेगा।

भारत को समझना है तो उसे औपनिवेशिक मानसिकता और वामपंथी फ्रेमवर्क से न देखकर सांस्कृतिक दृष्टिकोण से ही देखना होगा। भारतीयता की अभिव्यक्ति राजनीति अथवा अर्थनीति के द्वारा न होकर उसकी संस्कृति के द्वारा होगी।

भारत एक प्राचीन राष्ट्र है। यहाँ आरम्भ से ही राष्ट्र का विचार नागरिकों की चेतना में बसा रहा। वामपंथी अकादमिक दृष्टिकोण एवं पश्चिम के राष्ट्र-राज्य की अवधारणा ने भारत के अनेक बुद्धिजीवियों को भी भारत की सनातन राष्ट्रीय पहचान के प्रति भ्रमित किया। भारत की राष्ट्रीय धारणा यूरोप के “नेशन” के समानार्थी नहीं है। वहाँ पर नेशन का अर्थ नस्ल, धर्म, भाषा और एक प्रशासनिक सेटअप से समझा गया। यूरोपीय ताकतें जब भारत आईं तो भारत में इतनी विविधता को देखते हुए उन्होंने इसे एक राष्ट्र न मानकर एक उप महाद्वीप या विभिन्न राष्ट्रीयताओं का अमलगम माना। यहीं से अकादमिक चिंतन में यह गलत भ्रम विकसित हुआ।

भारत की राष्ट्र की धारणा विश्व के अन्य राष्ट्रों से भिन्न है। जब हम राष्ट्र की बात करते हैं तो हमारे लिए लोग (people) राष्ट्र हैं, न कि स्टेट। यहाँ समाज राष्ट्र की आत्मा के मूल में है। यह राजाओं या साम्राज्यों द्वारा विजित क्षेत्रों से बना राज्य नहीं रहा। यहाँ लोगों को जोड़ने वाला तत्व यहाँ के जीवन मूल्य, सांस्कृतिक वैशिष्ट्य और हिंदुत्व था। प्राचीनकाल में जब कश्मीर या राजस्थान का कोई व्यक्ति जगन्नाथ पुरी या रामेश्वरम जाता था तो अनेक राज्य क्षेत्रों या साम्राज्यों को पार कर, भाषाई भिन्नता के बाद भी कभी उसे यह नहीं लगता था कि वह किसी अन्य क्षेत्र में है।

प्राचीन काल में अकाल या अन्य संकट के समय लोग एक राज्य से दूसरे राज्य में चले जाते थे तो भी दूसरे राज्य के निवासी उन्हें सहोदर मानकर ही अपनाते थे। भारत की इसी भावनात्मक एकता एवं सांस्कृतिक जुड़ाव ने इतने लंबे संघर्ष काल के पश्चात भी इस राष्ट्र और सभ्यता को जीवित रखा। इतिहास का अनुभव हमें यह बताता है कि यदि कोई संस्कृति सौ वर्ष किसी अन्य संस्कृति के प्रभाव में आती है तो वह अपना मूल स्वरूप खो देती है, लेकिन भारत ही एकमात्र राष्ट्र है जो एक हजार वर्ष की संघर्ष अवधि के बाद भी अपनी संस्कृति और जीवन मूल्यों को जीवंत रख पाया।

भारतीय राष्ट्रीय चेतना की जड़ें भारतीय दर्शन परंपरा में हैं। राष्ट्रबोध का चिंतन वेदों, उपनिषदों से लेकर आधुनिक दार्शनिकों तक बार-बार उसी रूप में प्रकट हुआ है।

राष्ट्र का दृश्य रूप उसकी भौगोलिक सीमाओं और समृद्धि में नजर आता है, और राष्ट्र का अदृश्य रूप उसके नागरिकों की भावनात्मक चेतना में होता है। इसका प्रकटिकरण समाज के जीवन मूल्यों और चिंतन में होता है। भारत राष्ट्र में यह अभिव्यक्ति “वसुधैव कुटुम्बकम्” और “हम सब भारत माता की संतान हैं” के रूप में होती है। विख्यात इतिहासकार डॉ. मीनाक्षी जैन ने अपनी रचना The India They Saw में लगभग 600 विदेशी यात्रियों का विवरण दिया है जिन्होंने विविधताओं के पश्चात भी भारत को एक राष्ट्र के रूप में ही स्वीकार एवं अनुभव किया।

किसी भी राष्ट्र की समृद्धि की यात्रा में उसके नागरिकों की चेतना में केवल राष्ट्र भक्ति एवं दायित्व बोध ही आवश्यक नहीं, बल्कि आंतरिक एवं बाह्य शत्रुओं का बोध भी आवश्यक है। यही राष्ट्रबोध की पूर्णता होगी।

अंत में राष्ट्रबोध या भारत बोध केवल अकादमिक विमर्श का विषय नहीं है, यह एकसमग्र जीवन दृष्टि है। यह वह भाव है जो विभिन्न पंथिक, भाषायी, जातीय समूहों को एक सूत्र में पिरोता है। यह प्रेरित करता है कि हमारी पहचान केवल किसी क्षेत्र, जाति, पंथ, भाषा या कार्य समूह तक सीमित नहीं हो सकती। हमारे ऋषियों, संतों और मनीषियों द्वारा विकसित परंपरा से हमें अपनी मूल पहचान “one people one nation” को विस्मृत नहीं करना है। यह जागरण का भाव हमें सतत बनाए रखना है। यजुर्वेद में कहा गया है—“वयंराष्ट्रे जागृत्याम्।” अर्थात् हम राष्ट्र के प्रति सदैव जागृत और सजग रहें।

कृत्रिम बुद्धिमत्ता और युवाओं का मानसिक स्वास्थ्य

डॉ. पवित्रा कुमारी
सहायक आचार्य
सांख्यिकी विभाग
हरियाणा केंद्रीय विश्वविद्यालय

परिचय

यह अध्ययन कृत्रिम बुद्धिमत्ता (Artificial Intelligence – AI) के विकास और उसके युवाओं के मानसिक स्वास्थ्य पर पड़ने वाले प्रभाव के बीच संबंध की जांच करता है। इस अध्ययन का मुख्य उद्देश्य यह निर्धारित करना है कि AI का युवाओं पर सकारात्मक या नकारात्मक प्रभाव पड़ता है। AI उपकरणों के उपयोग तथा मानसिक स्वास्थ्य की स्थिति से संबंधित आँकड़े मानकीकृत द्वितीयक स्रोतों के माध्यम से एकत्र किए गए। अध्ययन के निष्कर्षों से पता चलता है कि AI उपकरणों के उपयोग में बिताए गए समय और मानसिक स्वास्थ्य समस्याओं के बीच महत्वपूर्ण संबंध है। किशोरों में चिंता (Anxiety), अवसाद (Depression), साइबरबुलिंग तथा सामाजिक कौशल में कमी जैसे लक्षण पाए गए। यह अध्ययन युवाओं के मानसिक स्वास्थ्य पर AI के सकारात्मक तथा नकारात्मक दोनों प्रकार के प्रभावों को उजागर करता है।

AI टूल्स के उपयोग में बिताए गए समय और मानसिक स्वास्थ्य समस्याओं के बीच एक महत्वपूर्ण संबंध पाया गया है। किशोरों ने चिंता (Anxiety), अवसाद (Depression), साइबरबुलिंग तथा सामाजिक कौशल में कमी जैसे लक्षणों की सूचना दी। यह अध्ययन युवाओं के मानसिक स्वास्थ्य पर AI के सकारात्मक और नकारात्मक दोनों प्रभावों को उजागर करता है।

वर्ष 2019 में विश्वभर में प्रत्येक 8 व्यक्तियों में से 1 व्यक्ति, अर्थात् लगभग 97 करोड़ लोग, किसी न किसी मानसिक विकार से पीड़ित थे, जिनमें चिंता और अवसाद सब से सामान्य थे। वर्ष 2020 में COVID-19 महामारी के कारण चिंता और अवसाद से प्रभावित लोगों की संख्या में उल्लेखनीय वृद्धि हुई। इसके अतिरिक्त, मानसिक स्वास्थ्य और नशे से संबंधित विकारों का प्रसार पुरुषों और महिलाओं दोनों में लगभग समान रूप से पाया गया, जो इस समस्या की व्यापकता को दर्शाता है।

मानसिक स्वास्थ्य के क्षेत्र में AI का उपयोग मानसिक विकारों से उत्पन्न वैश्विक चुनौतियों के समाधान हेतु प्रभावी और स्थायी हस्तक्षेप प्रदान करने के उद्देश्य से किया जा रहा है। मानसिक स्वास्थ्य उद्योग में विशेषज्ञों की कमी, सही निदान और उपचार की अक्षमता जैसी समस्याएँ सामान्य रूप से देखी जाती हैं।

AI उद्योग स्वास्थ्य सेवाक्षेत्र, विशेषकर मानसिक स्वास्थ्य अनुप्रयोगों में, एक बड़े बाजार की संभावना देखता है। इसका विकास अत्यंत तेजी से हुआ है—2020 में इसका बाजार मूल्य लगभग 5 अरब डॉलर था, जो 2026 तक बढ़कर लगभग 45 अरब डॉलर होने का अनुमान है।

AI अर्थात कृत्रिम बुद्धिमत्ता, वह तकनीक है जो कंप्यूटरों या मशीनों को स्वायत्त रूप से तर्क करने, निर्णय लेने और कार्य करनेकी क्षमता प्रदान करती है। यद्यपि कृत्रिम बुद्धिमत्ता लंबे समय से कंप्यूटर प्रोग्रामों में मौजूद रही है, लेकिन अब इसका उपयोग अनेक वस्तुओं और सेवाओं में होने लगा है। उदाहरण के लिए, कुछ डिजिटल कैमरे AI का उपयोग करके तस्वीरों में वस्तुओं की पहचान करते हैं। इसके अतिरिक्त, विशेषज्ञ भविष्य में स्मार्ट इलेक्ट्रिक ग्रिड जैसी और भी उन्नत AI तकनीकों की संभावना व्यक्त करते हैं।

AI का तीव्र विस्तार समाज को अनेक प्रकार से बदल रहा है, जिसमें मानसिक स्वास्थ्य सेवाएँ भी शामिल हैं। Messenger एल्गोरिद्म और AI-आधारित डिजिटल मानसिक स्वास्थ्य ऐप्स जैसी तकनीकें युवाओं के सोचने, समझने और मानसिक समस्याओं से जुड़ने के तरीके को प्रभावित कर रही हैं। साथ ही, AI के पास वैकल्पिक संसाधनों और हस्तक्षेपों के माध्यम से मानसिक स्वास्थ्य सेवाओं को बेहतर बनाने की अपार क्षमता है। हालांकि, विशेषकर किशोरों के संदर्भ में, AI को अपनाने से कुछ जोखिम भी उत्पन्न होते हैं।

जैसे-जैसे AI प्रगति कर रहा है, यह समझना अत्यंत आवश्यक हो गया है कि भविष्य में यह तकनीक युवाओं के मानसिक स्वास्थ्य को किस प्रकार प्रभावित करेगी तथा ऐसी कौन-सी रणनीतियाँ अपनाई जाएँ जिससे इसके लाभ अधिकतम और संभावित हानि न्यूनतम हो सके।

युवाओं में मानसिक विकार

मानसिक विकार तंत्रिका तंत्र से संबंधित एक जटिल समस्या है, जिसकी पहचान ऐसे व्यवहारिक या मनोवैज्ञानिक पैटर्न से होती है जो व्यक्ति में अत्यधिक तनाव उत्पन्न करते हैं तथा उसकी व्यक्तिगत कार्य क्षमता को प्रभावित करते हैं। इनमें चिंता (Anxiety), अवसाद (Depression), नशीले पदार्थों के सेवन से संबंधित विकार, सिजोफ्रेनिया, खान-पान संबंधी विकार, बाइपोलर डिसऑर्डर तथा आघातोत्तर तनावविकार (Post-Traumatic Stress Disorder) शामिल हैं, लेकिन केवल इन्हीं तक सीमित नहीं हैं। मानसिक स्वास्थ्य संबंधी विकार वैश्विकरोग-भार का एक महत्वपूर्ण हिस्सा हैं। वर्ष 2017 में विश्वभर में लगभग 97 करोड़ लोग किसी न किसी मानसिक स्वास्थ्य विकार से पीड़ित थे, जो वैश्विक जनसंख्या का लगभग 13% था। समय के साथ मानसिक स्वास्थ्य समस्याएँ विश्व स्तर पर दोगुनी हो चुकी हैं और वर्तमान में विकलांगता के साथ बिताए गए प्रत्येक पाँच वर्षों में से एक वर्ष के लिए जिम्मेदार हैं।

मानसिक विकारोंसे पीड़ित व्यक्तियों में मृत्यु दर सामान्य जनसंख्या की तुलना में लगभग 64.6% अधिक पाई गई है तथा उनकी औसत जीवन प्रत्याशा लगभग 10.1 वर्ष कम हो जाती है। मानसिक स्वास्थ्य विकार प्रति वर्ष लगभग 80 लाख मौतों के लिए जिम्मेदार हैं, जो वैश्विक मृत्यु दर का लगभग 14.3% है।

मानसिक बीमारियाँ विशेष रूप से युवाओं को अधिक प्रभावित करती हैं। WHO (World Health Organization) के अनुसार, विश्व के लगभग 20% बच्चे और किशोर किसी न किसी मानसिक स्वास्थ्य समस्या से ग्रस्त हैं, जो सामान्य जनसंख्या की तुलना में लगभग दोगुना है। 15 से 29 वर्ष के युवाओं में मृत्यु का दूसरा प्रमुख कारण मानसिक बीमारी के कारण होने वाली आत्महत्या है। इसके बावजूद, विश्व भर में सरकारों के कुल स्वास्थ्य व्यय का 2% से भी कम हिस्सा मानसिक स्वास्थ्य पर खर्च किया जाता है।


मानसिक स्वास्थ्य में AI की भूमिका

AI आधारित उपकरण चिंता और अवसाद जैसी मानसिक समस्याओं के शुरुआती लक्षणों की पहचान करने में सहायता कर सकते हैं। मशीन लर्निंग एल्गोरिद्म भाषण शैली, चेहरे के भाव और व्यवहारिक प्रवृत्तियों जैसे डेटा पैटर्न का विश्लेषण करके चिकित्सकों को अधिक सटीक और समय पर निदान करने में सहायता प्रदान करते हैं।

जो युवा आर्थिक रूप से प्रत्यक्ष चिकित्सा सेवाएँ प्राप्त करने में सक्षम नहीं होते, उनके लिए AI-आधारित वर्चुअल मानसिक स्वास्थ्य प्लेटफॉर्म परामर्श सेवाओं तक पहुँच बढ़ाते हैं। इनमें से कुछ प्लेटफॉर्म संज्ञानात्मक व्यवहार थेरेपी (CBT) और माइंडफुलनेस जैसी सुविधाएँ प्रदान करते हैं, जो उपयोगकर्ताओं को 24 घंटे गोपनीय और त्वरित सहायता उपलब्ध कराते हैं। इसके अलावा, AI व्यक्ति की आवश्यकताओं के अनुसार व्यक्तिगत उपचार योजनाएँ तैयार कर सकता है, जिससे उपचार की प्रभावशीलता बढ़ती है।

हालाँकि ये प्रगतियाँ आशाजनक हैं, लेकिन युवाओं की संस्कृति में AI की बढ़ती भूमिका, विशेष रूप से सोशल मीडिया और गेमिंग के माध्यम से, मानसिक स्वास्थ्य पर इसके प्रभाव को लेकर कई प्रश्न उठाती है। सोशल मीडिया प्लेटफॉर्म AI एल्गोरिद्म का उपयोग यह निर्धारित करने के लिए करते हैं कि उपयोगकर्ताओं को कौन-सी सामग्री दिखाई जाए और किन पोस्टों की सिफारिश की जाए। इससे युवाओं में चिंता और अवसाद की समस्या बढ़ी है।

अध्ययनों से पता चला है कि सोशल मीडिया का अत्यधिक उपयोग शरीर की गलत छवि, साइबरबुलिंग और अवास्तविक सौंदर्य एवं सफलता के मानकों के दबाव को बढ़ा सकता है। इसका प्रभाव किशोरों पर अधिक पड़ता है, क्योंकि वे साथियों के दबाव के प्रति अधिक संवेदनशील होते हैं।



AI का एक चिंताजनक पहलू यह है कि यह सामाजिक अलगाव को बढ़ावा दे सकता है। डिजिटल तकनीकें लोगों को जोड़ने का अवसर देती हैं, लेकिन इसके कारण लोग अधिक समय स्क्रीन के सामने बिताते हैं और आमने-सामने संवाद कम हो जाता है। गेमिंग प्लेटफॉर्म पर AI एल्गोरिद्म उपयोगकर्ताओं को लंबे समय तक खेल में व्यस्त रखते हैं, जिससे अवसाद और नींद संबंधी समस्याएँ उत्पन्न हो सकती हैं।

निष्कर्ष

युवाओं पर कृत्रिम बुद्धिमत्ता (AI) का प्रभाव अत्यंत व्यापक है, जो रोमांचक अवसरों के साथ-साथ कई चुनौतियाँ भी प्रस्तुत करता है। AI की सहायता से युवा अपने सीखने के अनुभव को बेहतर बना सकते हैं, विभिन्न करियर विकल्पों का अन्वेषण कर सकते हैं तथा अपने भविष्य को अधिक प्रभावी ढंग से आकार दे सकते हैं। हालाँकि, इसके साथ नैतिक मुद्दे, सोशल मीडिया में AI की भूमिका तथा बदलते श्रम बाजार के अनुरूप स्वयं को ढालने जैसी चुनौतियाँ भी महत्वपूर्ण हैं। यदि युवा इन अवसरों और चुनौतियों को समझदारी एवं संतुलित दृष्टिकोण से अपनाएँ, तो वे डिजिटल युग में सफलता प्राप्त कर सकते हैं और AI का सर्वोत्तम लाभ उठा सकते हैं।

भारतीय ज्ञान परम्परा

डॉ. पारुल गोयल

सहायक आचार्य

विज्ञान एवं प्रौद्योगिकी विभाग

इंदिरा गांधी विश्वविद्यालय, मीरपुर (रेवाड़ी), हरियाणा

नोडल ऑफिसर उच्चतर शिक्षा विभाग, पंचकूला

प्रस्तावना

भारतीय ज्ञान परम्परा विश्व की प्राचीनतम तथा समृद्ध ज्ञान धाराओं में से एक है। यह केवल ग्रंथों तक सीमित परम्परा नहीं है, अपितु जीवन को सत्य, साधना, नैतिकता, अनुशासन तथा लोक-कल्याण के मार्ग पर अग्रसर करने वाली व्यापक जीवन-दृष्टि है। वेद, उपनिषद्, रामायण, महाभारत, श्रीमद्भगवद्गीता, योगदर्शन, आयुर्वेद, अर्थशास्त्र तथा अनेक दार्शनिक परम्पराओं ने भारतीय सभ्यता को गहन आधार प्रदान किया है। भारतीय ज्ञान परम्परा का मूल उद्देश्य मानव जीवन का समग्र विकास तथा विश्व कल्याण है। भारतीय चिंतन “वसुधैव कुटुम्बकम्”, “सर्वे भवन्तु सुखिनः” तथा “आत्मवत् सर्वभूतेषु” जैसे सिद्धांतों पर आधारित है। यहाँ सम्पूर्ण सृष्टि को एक परिवार के रूप में देखा गया है। यही कारण है कि भारतीय संस्कृति में ज्ञान को केवल बौद्धिक उपलब्धि नहीं, बल्कि स्वयं के विकास तथा समाज सेवा का माध्यम माना गया है।

वेद तथा भारतीय ज्ञान की आधारभूमि

भारतीय ज्ञान परम्परा का मूल स्रोत वेद हैं। ऋग्वेद, यजुर्वेद, सामवेद तथा अथर्ववेद में जीवन, प्रकृति, विज्ञान, चिकित्सा, दर्शन तथा समाज-व्यवस्था से संबंधित गहन चिंतन प्राप्त होता है। उपनिषदों में आत्मा, ब्रह्म तथा सृष्टि के रहस्यों का सूक्ष्म विवेचन किया गया है। “तमसो मा ज्योतिर्गमय” का संदेश अज्ञान से ज्ञान की ओर अग्रसर होने की प्रेरणा देता है। भारतीय मनीषियों ने ज्ञान को जीवन का प्रकाश माना। इसी कारण यहाँ ज्ञान, साधना तथा आचरण का अद्भुत समन्वय दिखाई देता है। भारत ने प्राचीन काल से गणित, ज्योतिष, आयुर्वेद, योग, व्याकरण तथा राज्यशास्त्र के क्षेत्र में विश्व को अमूल्य योगदान प्रदान किया।

महान गणितज्ञ तथा खगोलवेत्ता आर्यभट्ट ने ग्रह-गति, काल-गणना तथा गणित के अनेक सिद्धांत प्रतिपादित किए। आचार्य सुश्रुत ने शल्य चिकित्सा को उच्च स्तर प्रदान किया तथा आचार्य चरक ने आयुर्वेद को व्यवस्थित स्वरूप दिया। आचार्य चाणक्य ने अर्थशास्त्र तथा राज्य-व्यवस्था पर अद्वितीय चिंतन प्रस्तुत किया। महर्षि पतंजलि ने योग दर्शन को व्यवस्थित रूप प्रदान किया तथा पाणिनि ने संस्कृत व्याकरण को वैज्ञानिक आधार दिया।

आदि शंकराचार्य, स्वामी विवेकानंद तथा महर्षि अरविंद जैसे महान चिंतकों ने भारतीय अध्यात्म तथा सांस्कृतिक चेतना को नवीन ऊर्जा प्रदान की। इन महापुरुषों के कार्य से स्पष्ट होता है कि भारतीय ज्ञान परम्परा केवल आध्यात्मिक चिंतन तक सीमित नहीं थी, अपितु विज्ञान, चिकित्सा, शासन, साहित्य तथा समाज जीवन के प्रत्येक क्षेत्र में उसका व्यापक प्रभाव था।

गुरु-शिष्य परम्परा

भारतीय ज्ञान परम्परा में गुरु का स्थान अत्यंत उच्च माना गया है। गुरु केवल शिक्षणकर्ता नहीं, बल्कि जीवन मार्गदर्शक होता है। प्राचीन गुरुकुल व्यवस्था में शिक्षा का उद्देश्य केवल आजीविका कमाना नहीं, बल्कि चरित्र-निर्माण तथा आत्म-विकास था। विद्यार्थियों को सत्य, संयम, अनुशासन, परिश्रम, सेवा तथा राष्ट्रनिष्ठा के संस्कार प्रदान किए जाते थे। गुरु-शिष्य परम्परा भारतीय संस्कृति की आत्मा रही है। इसी परम्परा ने समाज को ऐसे विद्वान, योद्धा, दार्शनिक तथा तपस्वी प्रदान किए जिन्होंने राष्ट्र-जीवन को दिशा दी। वर्तमान समय में भी मूल्य-आधारित शिक्षा की आवश्यकता अत्यधिक अनुभव की जा रही है।

भारतीय ज्ञान परम्परा तथा विज्ञान

भारतीय ज्ञान परम्परा में विज्ञान तथा अध्यात्म का समन्वय दिखाई देता है। आयुर्वेद शरीर तथा प्रकृति के संतुलन पर बल देता है। योग शरीर, मन तथा आत्मा के सामंजस्य का मार्ग प्रस्तुत करता है। वास्तु शास्त्र प्राकृतिक संतुलन की भावना को प्रकट करता है। भारतीय गणित में शून्य तथा दशमलव की खोज ने विश्व विज्ञान को नई दिशा प्रदान की। खगोल विद्या, धातु विज्ञान तथा चिकित्सा के क्षेत्र में भी भारत की उपलब्धियाँ अत्यंत महत्वपूर्ण रही हैं। प्राचीन भारतीय विश्वविद्यालयों में विश्व के अनेक भागों से विद्यार्थी अध्ययन हेतु आते थे। नालंदा तथा तक्षशिला जैसे शिक्षा केंद्र ज्ञान के महान प्रतीक थे।

भारतीय संस्कृति तथा सामाजिक समानता

भारतीय संस्कृति विविधता में एकता का अद्भुत उदाहरण है। भाषा, वेश, आहार तथा प्रादेशिक परम्पराओं में भिन्नता होने पर भी सम्पूर्ण भारत सांस्कृतिक सूत्र में आबद्ध है। पर्व, तीर्थ, महाकाव्य तथा लोक-परम्पराएँ समाज को एकात्मता प्रदान करती हैं। भारतीय ज्ञान परम्परा समानता तथा सह-अस्तित्व पर आधारित है। उपनिषदों में समस्त जीवों में एक ही चेतना का निवास बताया गया है। श्रीमद्भगवद्गीता समदृष्टि तथा कर्तव्य-पालन का उपदेश देती है। भारतीय संस्कृति ने सदैव समाज में सहयोग, सद्भाव तथा लोक-मंगल की भावना को प्रोत्साहित किया है।

योग तथा आयुर्वेद

योग भारत की महानतम देनों में से एक है। योग केवल व्यायाम नहीं, बल्कि आत्म-संयम तथा आत्म-शुद्धि की साधना है। महर्षि पतंजलि ने योग को चित्त-वृत्ति-निरोध का मार्ग बताया। वर्तमान समय में सम्पूर्ण विश्व योग की महत्ता को स्वीकार कर रहा है। आयुर्वेद भी भारतीय ज्ञान परम्परा का अमूल्य अंग है। यह चिकित्सा पद्धति शरीर, मन तथा प्रकृति के संतुलन पर आधारित है। आयुर्वेद स्वस्थ जीवन-शैली, उचित आहार तथा प्राकृतिक चिकित्सा पर बल देता है। आज विश्व पुनः आयुर्वेद तथा प्राकृतिक उपचार पद्धतियों की ओर आकर्षित हो रहा है।

नारी का स्थान

भारतीय संस्कृति में नारी को शक्ति तथा ज्ञान का स्वरूप माना गया है। वेदों में गार्गी, मैत्रेयी, अपाला तथा घोषा जैसी विदुषी नारियों का उल्लेख प्राप्त होता है। भारतीय परम्परा में माता को प्रथम गुरु का स्थान दिया गया है। नारी ने सदैव परिवार, संस्कृति तथा समाज के संरक्षण में महत्वपूर्ण भूमिका निभाई है। शिक्षा, साहित्य, दर्शन तथा समाज-सेवा के क्षेत्र में भारतीय नारियों का योगदान अत्यंत प्रेरणादायी रहा है।

पर्यावरण के प्रति भारतीय दृष्टि

भारतीय ज्ञान परम्परा प्रकृति को पूजनीय मानती है। पृथ्वी, जल, वायु, अग्नि तथा आकाश को जीवन का आधार माना गया है। वृक्ष, नदियाँ तथा पर्वत भारतीय संस्कृति में श्रद्धा के केंद्र रहे हैं। वर्तमान समय में पर्यावरण संकट सम्पूर्ण विश्व के सामने चुनौती बन चुका है। भारतीय दृष्टि मानव तथा प्रकृति के संतुलित संबंध पर बल देती है। वृक्षारोपण, जल-संरक्षण तथा प्राकृतिक संसाधनों के संतुलित उपयोग की भावना भारतीय परम्परा का अभिन्न अंग रही है।

आधुनिक युग में भारतीय ज्ञान परम्परा की प्रासंगिकता

आज विश्व मानसिक तनाव, पारिवारिक विघटन, पर्यावरण संकट तथा मूल्यहीनता जैसी अनेक समस्याओं से जूझ रहा है। भारतीय ज्ञान परम्परा इन समस्याओं के समाधान की दिशा प्रदान करती है। योग, ध्यान, आयुर्वेद, समरसता, कर्तव्य-बोध तथा आत्म-अनुशासन मानव जीवन को संतुलित बना सकते हैं। भारत की ज्ञान परम्परा आधुनिक विज्ञान का विरोध नहीं करती, बल्कि नैतिकता तथा मानवीय मूल्यों के साथ विज्ञान के समन्वय पर बल देती है। यदि आधुनिक प्रगति को भारतीय सांस्कृतिक मूल्यों से जोड़ा जाए, तो समाज अधिक संतुलित तथा कल्याणकारी बन सकता है।

उपसंहार

भारतीय ज्ञान परम्परा मानव जीवन के समग्र विकास की परम्परा है। इसमें अध्यात्म, विज्ञान, संस्कृति, सेवा, नैतिकता तथा प्रकृति संतुलन का अद्भुत समन्वय विद्यमान है। भारत के ऋषियों, मनीषियों तथा महापुरुषों ने अपने ज्ञान, तप तथा साधना से विश्व को अमूल्य दिशा प्रदान की है। आज आवश्यकता इस बात की है कि नवीन पीढ़ी भारतीय ज्ञान परम्परा को समझे, उसे जीवन में अपनाए तथा उसके मूल्यों को आगे बढ़ाए। राष्ट्रीय स्वयंसेवक संघ के अनुसार पंच परिवर्तन - नागरिक कर्तव्य, पर्यावरण, सामाजिक समरसता, कुटुम्ब प्रबोधन और स्व का बोध अर्थात् स्वदेशी को सुचारु रूप से लागू कर समाज में बड़ा परिवर्तन लाया जा सकता है। यदि भारत अपनी सांस्कृतिक चेतना तथा ज्ञान परम्परा से जुड़कर आगे बढ़ेगा, तो वह पुनः विश्व को ज्ञान, शान्ति तथा मानव कल्याण का मार्ग दिखाने में समर्थ होगा।

मन समर्पित, तन समर्पित और जीवन समर्पित
चाहता हूँ देश की धरती तुझे कुछ और भी दूँ।
माँ तुम्हारा ऋण बहुत है, मैं अकिंचन,
किन्तु इतना कर रहा फिर भी निवेदन,
थाल में लाऊँ सजा कर भाल जब,
स्वीकार लेना दया कर वह समर्पण,
गान अर्पित, प्राण अर्पित रक्त का कण कण समर्पित।।

आजादी का अमृत महोत्सव

डॉ. विकास इंदौरिया

“आजादी का अमृत महोत्सव” भारत की स्वतंत्रता के 75 गौरवपूर्ण वर्षों का उत्सव मात्र नहीं, बल्कि राष्ट्र की सांस्कृतिक चेतना, ऐतिहासिक विरासत और लोकतांत्रिक मूल्यों का भव्य अभिनंदन है। इसकी घोषणा प्रधानमंत्री मोदी द्वारा 12 मार्च 2021 को साबरमती आश्रम से की गई थी। यह महोत्सव भारत के स्वतंत्रता संग्राम की उस अमर गाथा का स्मरण कराता है, जिसमें असंख्य वीरों ने अपने प्राणों का उत्सर्ग कर राष्ट्र को स्वतंत्रता का अमूल्य उपहार प्रदान किया।

भारतीय संस्कृति में “अमृत” शब्द नवजीवन, अमरत्व, ऊर्जा और आध्यात्मिक चेतना का प्रतीक माना जाता है। अतः “आजादी का अमृत महोत्सव” केवल बीते हुए संघर्षों का स्मरण नहीं, बल्कि भविष्य के स्वर्णिम भारत के निर्माण का संकल्प भी है। यह महोत्सव हमें यह अनुभूति कराता है कि स्वतंत्रता केवल अधिकारों का उपभोग नहीं, अपितु राष्ट्र के प्रति उत्तरदायित्व और कर्तव्यनिष्ठा का भी प्रतीक है।

भारत की स्वतंत्रता अनगिनत बलिदानों, संघर्षों और त्याग की परिणति है। महात्मा गांधी की सत्य एवं अहिंसा की नीति, भगत सिंह की अदम्य देशभक्ति, सुभाष चंद्र बोस के अप्रतिम साहस तथा असंख्य स्वतंत्रता सेनानियों के संघर्षों ने भारत को पराधीनता की बेड़ियों से मुक्त कराया। उनके आदर्श आज भी प्रत्येक भारतीय के लिए प्रेरणास्रोत हैं।

इस महोत्सव के अंतर्गत देशभर में तिरंगा यात्राएँ, सांस्कृतिक कार्यक्रम, भाषण प्रतियोगिताएँ, प्रदर्शनी एवं जन-जागरूकता अभियान आयोजित किए जाते हैं। ये आयोजन न केवल युवाओं में राष्ट्रप्रेम और सांस्कृतिक गौरव की भावना जागृत करते हैं, बल्कि राष्ट्रीय एकता और सामाजिक समरसता को भी सुदृढ़ बनाते हैं।

आजादी का अमृत महोत्सव प्रत्येक नागरिक को यह संदेश देता है कि राष्ट्रहित सर्वोपरि है। हमें अपने कर्तव्यों का निष्ठापूर्वक पालन करते हुए भारत को आत्मनिर्भर, समृद्ध, वैज्ञानिक दृष्टिकोण से उन्नत तथा विश्वगुरु बनाने हेतु निरंतर प्रयास करना चाहिए। वास्तव में, “आजादी का अमृत महोत्सव” भारत के गौरवशाली अतीत, जागरूक वर्तमान और उज्ज्वल भविष्य के मध्य एक सशक्त सेतु के समान है, जो प्रत्येक भारतीय हृदय में राष्ट्रभक्ति की अमिट ज्योति प्रज्वलित करता है।

महिला सशक्तिकरण

डॉ. वरदा कौशिक

“सशक्तिकरण” शब्द का यदि शब्द-विच्छेद किया जाए तो इसमें निहित भाव, चेतना और सामर्थ्य स्वतः ही उद्घाटित हो जाते हैं। महिलाओं के संदर्भ में इस शब्द के साथ किसी विशेष विशेषण को जोड़ने की आवश्यकता भी नहीं पड़ती, क्योंकि एक कन्या के जन्म लेते ही यह शब्द अपनी सार्थकता सिद्ध कर देता है। “सशक्त” अर्थात् शक्ति और भारतीय संस्कृति में नारी को आदिकाल से ही शक्ति, सृजन और संवेदना का दिव्य स्वरूप माना गया है। माँ दुर्गा, सरस्वती और लक्ष्मी के रूप में नारी को क्रमशः पराक्रम, ज्ञान और समृद्धि की अधिष्ठात्री स्वीकार किया गया है। यह दृष्टिकोण स्पष्ट करता है कि भारतीय सभ्यता में नारी केवल सामाजिक इकाई नहीं, बल्कि सांस्कृतिक चेतना की आधारशिला रही है।

महिला सशक्तिकरण का वास्तविक अर्थ केवल अधिकारों की औपचारिक उपलब्धि तक सीमित नहीं है, बल्कि यह आत्मनिर्भरता, वैचारिक स्वतंत्रता, आत्मसम्मान और निर्णय क्षमता के विकास से संबंधित है। एक शिक्षित और जागरूक महिला न केवल अपने व्यक्तित्व को परिष्कृत करती है, बल्कि परिवार, समाज और राष्ट्र की प्रगति में भी निर्णायक भूमिका निभाती है। आज महिलाएँ विज्ञान, राजनीति, प्रशासन, साहित्य, सेना, खेल और उद्यमिता जैसे विविध क्षेत्रों में अभूतपूर्व उपलब्धियाँ अर्जित कर रही हैं, जो उनकी प्रतिभा और दृढ़ इच्छाशक्ति का प्रमाण हैं।

भारतीय लोकतंत्र में भी महिलाओं की सहभागिता निरंतर सुदृढ़ हो रही है। संसद एवं विधानसभाओं में महिलाओं को पर्याप्त प्रतिनिधित्व प्रदान करने हेतु महिला आरक्षण विधेयक को पारित करने का प्रयास भारतीय राजनीति में एक ऐतिहासिक पहल माना गया। यद्यपि इस विषय पर विभिन्न राजनीतिक दलों एवं विपक्षी वर्गों के मतभेद और विरोध भी देखने को मिले, तथापि यह स्पष्ट है कि लोकतंत्र की वास्तविक सफलता तभी संभव है जब निर्णय-निर्माण की प्रक्रिया में महिलाओं की समान भागीदारी सुनिश्चित हो। संसद में इस विधेयक को लेकर हुई चर्चाएँ यह दर्शाती हैं कि भारतीय समाज अब महिलाओं की भूमिका को सीमित दृष्टि से नहीं, बल्कि राष्ट्र-निर्माण की केंद्रीय शक्ति के रूप में स्वीकार करने लगा है।

इसके बावजूद सामाजिक विषमताएँ, लैंगिक भेदभाव, असुरक्षा तथा रुढ़िवादी मानसिकताएँ आज भी महिला प्रगति के मार्ग में अवरोध उत्पन्न करती हैं। अतः आवश्यक है कि समाज महिलाओं को संरक्षण की दृष्टि से नहीं, बल्कि समान सहभागिता और सम्मान के दृष्टिकोण से देखे। वास्तविक महिला सशक्तिकरण तभी संभव होगा, जब नारी को अवसरों की समानता, स्वतंत्र अभिव्यक्ति और गरिमामय अस्तित्व प्राप्त होगा। निस्संदेह, सशक्त नारी ही सशक्त समाज और समृद्ध राष्ट्र की आधारशिला है।

वंदे मातरम् : स्वर से स्वाधीनता तक

रीतू सिंह

नेशनल इंस्टीट्यूट ऑफ़ टेक्नोलॉजी
कुरुक्षेत्र हरियाणा

"जिस राष्ट्र के कंठ में 'वंदे मातरम्' की गूंज हो, उसे पराधीन नहीं रखा जा सकता।"

भारत का राष्ट्रगीत 'वंदे मातरम्', जिसका आशय है — 'माँ, मैं तुम्हें प्रणाम करता हूँ', वह अमर उद्घोष है जिसने पराधीन भारत के हृदय में स्वाधीनता की ज्वाला प्रज्वलित की। भारतीय इतिहास में कुछ रचनाएँ ऐसी होती हैं, जो समय की सीमाओं को पार कर युगों तक जनमानस का मार्गदर्शन करती हैं; "वन्दे मातरम्" उन्हीं अमर कृतियों में से एक है।

वर्ष 2025 में इस राष्ट्रगीत के 150 वर्ष पूर्ण होना केवल एक ऐतिहासिक अवसर नहीं, बल्कि राष्ट्रभावना, सांस्कृतिक चेतना और स्वाधीनता के गौरवशाली इतिहास का उत्सव है।

महान साहित्यकार बंकिमचंद्र चट्टोपाध्याय ने 1875 में इस गीत की रचना की थी, जिसे बाद में उनके प्रसिद्ध उपन्यास आनंदमठ में स्थान मिला। कहा जाता है कि जब बंकिमचंद्र अंग्रेजों की दासता और भारतीयों की निराशा को देखते थे, तब उनके अंतर्मन से मातृभूमि के प्रति यह पुकार फूट पड़ी— "वन्दे मातरम्"। आगे चलकर रवीन्द्रनाथ ठाकुर ने इसे स्वरबद्ध किया और यह स्वतंत्रता संग्राम का प्रेरणामंत्र बन गया।

1905 के बंग-भंग आंदोलन से लेकर असंख्य क्रांतिकारियों के बलिदान तक, "वन्दे मातरम्" ने राष्ट्रप्रेम का संचार किया। यह गीत भारतीय संस्कृति, एकता और मातृभूमि-भक्ति का शाश्वत प्रतीक है।

आज, 150 वर्षों बाद भी इसकी प्रत्येक पंक्ति युवाओं के हृदय में राष्ट्रसेवा का संकल्प जागृत करती है। सच ही कहा गया है—

"राष्ट्रप्रेम की भावना कभी समाप्त नहीं होती, और 'वंदे मातरम्' इसकी अमर अभिव्यक्ति है।"

संघ यात्रा: व्यक्ति से समष्टि तक

डॉ गौरव सैनी

सहायक प्राध्यापक

इलेक्ट्रॉनिक्स एवं दूरसंचार विभाग

राष्ट्रीय प्रौद्योगिकी संस्थान, कुरुक्षेत्र

वास्तव में राष्ट्रीय स्वयंसेवक संघ की 100 वर्ष की यात्रा व्यक्ति से समष्टि तक की यात्रा है। पंच परिवर्तन का पहला चरण व्यक्ति से शुरू होता है, और अंतःकरण को जागृत करते हुए स्व की अनुभूति कराता है। स्व-भाषा, स्व-भूषा, स्व- राष्ट्र की चेतनामयी अनुभूति जिस भी माध्यम से हो, उस भाव को जागृत करता है। व्यक्ति परिवार का हिस्सा होता है, अतः दूसरा चरण परिवार प्रबोधन की महती आवश्यकता की ओर संकेत करता है। परिवार भारतवर्ष में सबसे छोटी एवं मजबूत इकाई के रूप में जाना जाता है। जितनी यह पारिवारिक इकाई सुदृढ़ होगी, व्यक्ति भी चरित्रवान एवं गुण संपन्न होंगे और समाज भी स्वस्थ रहेगा। अपनी पारिवारिक परंपराएं पारिवारिक विरासत, पारिवारिक मूल्य इन सबको संजोकर नयी पीढ़ी को विरासत के रूप में देना, यही परिवार प्रबोधन का वास्तविक उद्देश्य है। संघ की है यात्रा स्व से प्रारंभ होकर परिवार से होते हुए, अब तीसरे चरण में समाज को अंगीकार करती है। यह तीसरा चरण, सामाजिक समरसता पर आधारित है। जब तक समाज में आपसी प्रेम, भाईचारा, सद्भाव नहीं होगा, तब तक हम समरस समाज जीवन की कल्पना नहीं कर सकते। इस हेतु हमें सामाजिक एवं राष्ट्रीय हितों प्राथमिकता देकर अन्य सभी हितों से ऊपर रखना चाहिए।

पंच परिवर्तन का चौथा चरण राष्ट्रीयता से संबंधित है, जिसमें हम एक नागरिक होने के नाते नागरिक कर्तव्यों के सम्यक निर्वहन की बात करते हैं। एक जागरूक नागरिक के नाते हमारे करणीय कार्य क्या है? संविधान हमें जिन कर्तव्यों के बारे में बताता है, उन कर्तव्यों का निष्ठापूर्वक शुद्ध अंतःकरण से निर्वहन करना है, यह चौथा चरण नागरिक कर्तव्य है। यह यात्रा स्व से प्रारंभ होकर, परिवार से होते हुए, समाज से होते हुए राष्ट्र तक और अब इस चेतना का विकास समष्टि तक आ पहुंचा, अर्थात् हमारी चेतना में पूरी पृथ्वी ही नहीं अपितु पूरी सृष्टि है। उसके कल्याण के लिए हम क्या कर सकते हैं, उसके निमित्त पर्यावरण संबंधी यह पांचवा चरण है। अगर समग्रता से देखें तो संघ की यह 100 वर्षों की यात्रा सतत है, अविरल है, अनवरत है और निरंतर आगे की ओर बढ़ रही है। और यह यात्रा व्यक्तिगत चेतना के विस्तार को प्रतिबिंबित करती है, यह चेतना का विस्तार व्यक्ति से समष्टि तक होता है। शताब्दी वर्ष में हम सब संकल्प लें कि पंच परिवर्तन अपने व्यक्तिगत, पारिवारिक, सामाजिक, राष्ट्रीय जीवन में अपना कर और वसुधैव कुटुंबकम के भाव को अपने हृदय में अंगीकार करते हुए, इस यात्रा को हम अपने आध्यात्मिक जीवन में भी आगे बढ़ाएंगे।

'यह कल-कल छल-छल बहती क्या कहती गंगा-धारा, युग-युग से बहता आता यह पुण्य प्रवाह हमारा'

युवा पीढ़ी और कुटुंब प्रबोधन : राष्ट्र निर्माण का आधार

डॉ. वर्षा सैनी

सहायक वैज्ञानिक, मानव विकास एवं पारिवारिक अध्ययन विभाग

इंदिरा चक्रवर्ती सामुदायिक विज्ञान महाविद्यालय

चौधरी चरण सिंह हरियाणा कृषि विश्वविद्यालय, हिसार

भारत भूमि का एक टुकड़ा नहीं है; यह हजारों वर्षों की सांस्कृतिक चेतना का साकार रूप है। भारत देश की पहचान को कायम रखने में पारिवारिक मूल्यों का महत्वपूर्ण योगदान रहा है। कुटुंब अर्थात् परिवार को प्रथम शिक्षण संस्थान भी माना गया है, क्योंकि यहाँ व्यक्ति जीवन जीने की कला सीखता है। युवा पीढ़ी को राष्ट्र निर्माण की सबसे शक्तिशाली शक्ति माना जाता है, क्योंकि युवा पीढ़ी में अधिक ऊर्जा, नवीन सोच, साहस तथा परिवर्तन लाने की क्षमता होती है। आवश्यकता इस बात की है कि उनकी ऊर्जा को सही दिशा दी जाए, जिससे उनमें देशप्रेम, आपसी प्रेम, भाईचारा तथा सही निर्णय लेने की क्षमता का विकास हो सके।

परंतु आधुनिक युग तकनीकी युग बनता जा रहा है और यह आवश्यक भी है कि इसे अपनाया जाए, किन्तु अपने संस्कारों एवं नैतिक मूल्यों को ध्यान में रखते हुए। आज का युवा उपलब्ध अनेक तकनीकों का दुरुपयोग करके दिशाहीन होता जा रहा है। व्यक्तिगत विकास की दौड़ में वह अपने संयुक्त परिवार को त्यागकर एकल परिवार की ओर बढ़ रहा है। इतना ही नहीं, आजकल युवा मोबाइल, इंटरनेट आदि में अधिक समय व्यतीत कर रहे हैं तथा पाश्चात्य शैली को आधुनिकता का नाम देकर अपना रहे हैं।

जिसके कारण वे अकेलापन, मानसिक तनाव एवं अवसाद जैसी समस्याओं से जूझ रहे हैं। ऐसे में परिवार की भूमिका युवाओं को सही दिशा देने में और भी अधिक बढ़ जाती है।

परिवार प्रबोधन का कार्य केवल सदस्यों को शिक्षा देना ही नहीं है, बल्कि आवश्यकता पड़ने पर नैतिक मूल्यों को पुनर्जीवित करना भी है। परिवार में प्रतिदिन संवाद, एक साथ बैठकर भोजन करना, बड़ों का सम्मान करना, “वसुधैव कुटुंबकम्” के सिद्धांतों की जानकारी देना, इतिहास एवं संस्कारों का ज्ञान कराना तथा युवाओं में राष्ट्रीय चेतना जागृत करना आवश्यक है। इससे उनमें सामाजिक संवेदनशीलता एवं राष्ट्रीय चेतना का विकास होगा।

भारत की संस्कृति “वसुधैव कुटुंबकम्” का संदेश देती है — सम्पूर्ण विश्व एक परिवार है। यह भावना तभी विकसित होगी जब हम अपने परिवारों में इसे प्रोत्साहित करेंगे।

जब भी युवा अपने व्यवहार एवं परिस्थितियों में संतुलन स्थापित न कर सके, तब परिवार को भी युवाओं की भावनाओं को समझकर एवं अनुभव करके उन्हें उचित दिशा प्रदान करनी चाहिए, ताकि वे कुटुंब व्यवस्था को सशक्त बनाकर एक सुदृढ़ समाज एवं राष्ट्र का निर्माण कर सकें। यही भारत को पुनः विश्वगुरु बनाने का मार्ग है और यही सच्चे अर्थों में राष्ट्र निर्माण का आधार है।